

20037- شراب نوشی کرنے والے کی سزا، اور کیا اس کی نماز روزہ صحیح ہے؟

سوال

شراب نوشی کرنے والے کی سزا کیا ہے؟ اور کیا شرابی نماز کی ادائیگی اور رمضان کے روزے رکھ سکتا ہے؟

پسندیدہ جواب

فرمان باری تعالیٰ ہے :

﴿اے ایمان والو! بات یہی ہے کہ شراب اور جو اور تھان اور فال نکالنے کے پانسے کے تیر یہ سب گندی باتیں اور شیطانی کام ہیں ان سے بالکل الگ تھلگ رہو تاکہ تم فلاح و کامیابی حاصل کرو﴾۔ المائدہ (90)

اور فرمان نبوی صلی اللہ علیہ وسلم ہے :

ابوہریرہ رضی اللہ تعالیٰ عنہ بیان کرتے ہیں کہ نبی کریم صلی اللہ علیہ وسلم نے فرمایا :

(زانی جب زنا کرتا ہے تو وہ زنا کرتے وقت مومن نہیں ہوتا، اور شراب نوشی کرنے والا جب شراب نوشی کرتا ہے تو وہ اس وقت مومن نہیں ہوتا، اور چوری کرنے والا جب چوری کرتا ہے تو وہ مومن نہیں ہوتا، اور لوگوں سے مال چھیننے والا جب مال چھینتا ہے اور لوگ اس کی طرف آنکھیں اٹھائے ہوئے ہوتے ہیں وہ اس وقت مومن نہیں ہوتا) صحیح بخاری حدیث نمبر (2295) صحیح مسلم حدیث نمبر (86)۔

یعنی وہ کامل ایمان والا نہیں ہوتا بلکہ اس برے اور قبیح فعل کی بنا پر اس کا ایمان بہت زیادہ ناقص ہوتا ہے۔

اور عبداللہ بن عمر رضی اللہ تعالیٰ عنہما بیان کرتے ہیں کہ رسول کریم صلی اللہ علیہ وسلم نے فرمایا :

(جس نے دنیا میں شراب نوشی کی اور پھر اس سے توبہ نہ کی آخرت میں اس سے محروم رہے گا) صحیح بخاری حدیث نمبر (5147) صحیح مسلم حدیث نمبر (3736)۔

عمر رضی اللہ تعالیٰ عنہ بیان کرتے ہیں کہ : (رسول کریم صلی اللہ علیہ وسلم نے شراب، اور شراب نوشی کرنے والے، اور شراب پلانے والے، اسے فروخت کرنے والے اور خریدنے والے اسے تیار کرنے والے اور تیار کروانے والے، اسے اٹھا کر لے جانے والے اور جس کی طرف لے جانی جا رہی ہے ان سب پر لعنت فرمائی)۔ سنن ابوداؤد حدیث نمبر (3489) علامہ البانی رحمہ اللہ تعالیٰ نے صحیح ابوداؤد (700/2) میں اسے صحیح قرار دیا ہے۔

اور سنن نسائی میں ابن دہلی سے روایت ہے انہوں نے عبداللہ بن عمرو رضی اللہ تعالیٰ عنہما سے کہا اے عبداللہ بن عمرو کیا آپ نے رسول کریم صلی اللہ علیہ وسلم کو شراب کے بارہ میں کچھ کہتے ہوئے سنا ہے؟

تو وہ کہنے لگے : جی ہاں میں نے رسول کریم صلی اللہ علیہ وسلم کو یہ کہتے ہوئے سنا :

(میری امت میں جو بھی شراب نوشی کرے اللہ تعالیٰ اس کی چالیس دنوں تک نماز قبول نہیں فرماتا) سنن نسائی حدیث نمبر (5570) علامہ البانی رحمہ اللہ تعالیٰ نے السلسلۃ الصحیحہ (709) میں اسے صحیح قرار دیا ہے۔

حدیث کا معنی یہ ہے کہ: اسے نماز کا اجر و ثواب حاصل نہیں ہوگا، یہ نہیں کہ اس پر نماز ہی واجب نہیں، بلکہ اس سب نمازوں کی ادائیگی واجب ہے اگر اس نے اس وقت ایک نماز بھی ترک کر دی تو وہ کبیرہ گناہوں میں ایک کبیرہ گناہ اور عظیم گناہ کا مرتکب ہوگا، حتیٰ کہ بعض علماء کرام نے اسے کفر تک پہنچایا ہے۔ اللہ اس سے بچا کر رکھے۔

شراب نوشی کی شدید حرمت پر بہت سی احادیث اور آثار دلالت کرتے ہیں، اور یہ شراب ام الخبائث یعنی گندگی کی جڑ ہے، جو شراب نوشی میں پڑ جائے اس میں اس کے علاوہ دوسرے حرام کام کرنے کی جرات پیدا ہو جاتی ہے، اللہ تعالیٰ ہمیں اس سے بچا کر رکھے۔

اور رہا مسئلہ کہ دنیا میں شراب نوشی کی سزا کیا ہے؟ اس کی سزا کے بارہ میں علماء کرام کا اتفاق ہے کہ شراب نوش کو کوڑے مارے جائیں گے اس کی دلیل مندرجہ ذیل حدیث ہے:

انس رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے شراب میں کھجور کی ٹہنی اور جو توتوں سے سزا دی۔

اور کوڑوں کی تعداد میں علماء کرام کا اختلاف ہے۔ جمہور علماء کا کہنا ہے کہ آزاد شخص کو اسی کوڑے ماریں جائیں گے اور اس کے علاوہ کو چالیس مارے جائیں گے۔

انہوں مندرجہ بالا انس رضی اللہ تعالیٰ کی حدیث سے استدلال کیا ہے اس میں ہے کہ:

نبی کریم صلی اللہ علیہ وسلم کے پاس ایک شخص کو لایا گیا اس نے شراب پی رکھی تھی تو رسول کریم صلی اللہ علیہ وسلم نے اسے دوہڑیوں سے چالیس کوڑے لگائے، راوی کہتے ہیں کہ ابو بکر رضی اللہ تعالیٰ نے بھی ایسے ہی کیا اور جب عمر رضی اللہ تعالیٰ کا دور تھا تو انہوں نے لوگوں سے مشورہ کیا تو عبدالرحمن رضی اللہ تعالیٰ عنہ نے کہا کہ حد دو میں کم از کم اسی ہیں تو عمر رضی اللہ تعالیٰ عنہ نے اسی کا حکم دیا۔

اور صحابہ کرام رضی اللہ تعالیٰ عنہم نے اس کی موافقت کی اور کسی نے بھی ان کی مخالفت نہ کی۔

کبار علماء کرام کمیٹی نے یہ فیصلہ کیا ہے کہ: شراب نوشی کی حد ہے اور یہ حد اسی کوڑے ہیں۔

بعض علماء کرام مثلاً ابن قدامہ رحمہ اللہ اور شیخ الاسلام نے الاختیارات میں یہ موقف اختیار کیا ہے کہ: چالیس سے زیادہ امام المسلمین یعنی حکمران پر منحصر ہے اگر تو وہ چالیس سے زیادہ کی حاجت اور ضرورت محسوس کرتا ہے جیسا کہ عمر فاروق رضی اللہ تعالیٰ عنہ کے دور میں تھا تو وہ اسی کوڑے تک سزا مقرر کر سکتا ہے۔

واللہ تعالیٰ اعلم، دیکھیں: توضیح الاحکام (330/5)

اور شراب نوشی کرنے والے کی نماز اور روزے کے بارہ میں گزارش یہ ہے کہ بلا شک و شبہ اس پر اوقات مقررہ میں نماز کی ادائیگی اور رمضان المبارک کے روزے رکھنا واجب ہیں، اگر وہ نماز کی ادائیگی میں تھوڑی بھی کمی کرتا ہے یا پھر روزہ نہیں رکھتا تو وہ کبیرہ گناہ کا مرتکب ہو رہا ہے جو کہ شراب نوشی سے بھی عظیم اور کبیرہ گناہ ہے۔

فرض کریں اگر وہ رمضان المبارک میں دن کے وقت شراب نوشی کرتا ہے تو اس نے اللہ تعالیٰ کی دو بہت بڑی نافرمانیاں کیں، ایک تو اس نے رمضان المبارک میں دن کو روزہ نہیں رکھا اور دوسرا شراب نوشی کی ہے، اسے یہ علم میں رکھنا چاہیے کہ مسلمان شخص کا معصیت میں پڑنا اور توبہ نہ کرنا بلکہ توبہ کرنے سے عاجز ہونا اس کے کمزور ایمان کی نشانی ہے، اس کے لائق اور شایان شان نہیں کہ وہ معصیت و نافرمانی پر اصرار کرے اور اس کا عادی بن جائے، یا پھر اطاعت و فرمانبرداری ترک کر کے اس میں کمی و کوتاہی کا مرتکب ہوتا رہے۔

بلکہ اس پر واجب اور ضروری ہے کہ حسب استطاعت اور جتنی بھی اطاعت و فرمانبرداری کر سکتا ہے اس کی کوشش کرے اور ایسے کام ترک کرنے کی کوشش کرے جن کی بنا پر کبیرہ گناہ اور ہلاکت والے کام کا مرتکب ہوتا ہے، اللہ تعالیٰ سے ہماری دعا ہے کہ ہمیں ہر صغیرہ اور کبیرہ گناہوں سے محفوظ رکھے یقیناً اللہ تعالیٰ سننے والا اور قریب ہے۔

واللہ اعلم۔